

## నగరం

ప్యే... పావుగంట... బస్ రాదు... మనం ఎక్కవలసిన బస్ ఎప్పుడూ లేటి!... ఆటోలో పోరాదూ... అమ్మో!... ఆటో!... ఐదు రూపాయలు బస్ టికెట్ అయితే ఐదు పదులు ఆటో చార్జీ... అదీ అసలు మీటరయితే! దొంగ మీటరయితే మరో పది, పదిహేను... మీటరు కరెక్ట్ గా లేదు బాబూ... అని చూడు. దిగండి సార్ అని కూడా అనడు - దిగు అంటాడు... అరగంట కాబోతున్నది. ఏదో బస్ వస్తుంది - పోతుంది. ఎక్కవలసిన బస్ మాత్రం రాదు.

ఆటో అయితే... అదిగో మళ్ళీ ఆటో... హాట్... హాట్... గుండెల్నించి హాట్ ఆటో... సెవెన్ సీటర్ ఆటో జనానికి నచ్చింది. బస్ చార్జీతో ఇంటిబండిలా జామ్మని వెళ్ళిపోవచ్చు... జనానికి నచ్చింది. పోలీసులకు నచ్చలేదు. ఆ అంతా బుకాయింపు. నచ్చకపోతే అస్సలుకే తీసేయవచ్చు కదా... ఆర్టీసికి మాత్రం మంచి జెర్క్ ఇచ్చావు బ్రదర్! సెవెన్ సీటర్ ఆటో జిందాబాద్... ఈ రూట్లో లేదే!!! జనాన్ని మాత్రం కుక్కకు బాబూ... అరరే... ఏమిటా తోపుడు! బస్ స్టాప్ లోకి తీసుకువస్తారేం... ఇక్కడా నుంచోనివ్వరా? ఏ చేయమంటారండి... పోలీసులు తోసేస్తున్నారు.... అంతేకదా వాళ్లకు తెలిసింది.... మంత్రిగారి కారు పోతున్నదండీ... చూళ్లేదూ... చూశాను... చూశాను... ముందు పైలట్... వెనక ఎస్కార్ట్... ఓహ్... ఓహ్... బతుకంటే మీదోయ్... బజారు దుబ్బంతా మాదోయ్... అగ్గిపెట్టే వుందా? ... ఎవరిని కాల్చేస్తావ్ బాబూ... సిగరెట్... వొద్దు... స్మోకింగ్ ఈజ్ ఇంజూరియస్ టు హెల్త్... అగ్గిపెట్టే వుందా లేదా? లేదు... లేదు... అగ్గిలాంటి కోపంవుంది... ఎవరి మీద... ఏమో తెలీదు....

సార్... ఎస్...సారూ... ఊ చెప్పు... సారూ... సెప్పవయ్యా ఏం కావాలి?... పారడైజ్ కు దారెటు సారూ... పారడైజ్ కు దారా!... అవున్నారూ... తెలీదు... ఎవ్వరికీ తెలీదు... పారడైజ్ కు దారి తెలిస్తే ఇక్కడెందుకుంటాం!... ఏమో అంటున్నరు సారూ, సమజ్ అయిత లేదు, జర సమజ్ అయేటట్లు చెప్పుండి... పారడైజ్ కు దారి ఎవ్వరికీ తెలియదు... అర్థమయ్యిందా?... కాలే... సమజ్ కాలే... పారడైజ్ టాకీస్ సారూ... పారడైజ్ టాకీసుకా?... అవున్నారూ... ఇంకెక్కడి పారడైజ్ టాకీసయ్యా!... పారడైజ్ లేదు. లిబర్టీ లేదు... కూల్చేశారు!... గరీబోణ్ణి... శానాదూరం నుంచి వచ్చిన... జెర సమజ్ అయేటట్లు చెప్పండి సారూ... పారడైజ్ టాకీస్ ఇప్పుడు లేదు పెద్దయ్యా... అట్లనా... ఆ... గా సందులకు పోవాలె... ఆ సందులోకి వెళ్ళాలా?... అవ్... అయితే ఇట్లా చక్కగా వెళ్ళి ఎడంవైపు రోడ్డుకి తిరుగు... కొంచెం దూరం పోగానే ఎదురుగా ఒక సందు వస్తుంది... అదే పారడైజ్ సందు... సరే బాంచను... నీ కడుపు సల్లంగ ఉండ... ఇట్ల సక్కగ పోయి ఎడం రోడ్డుకు తిరగనా... ఆ జాగ్రత్త... జాగ్రత్త!... అట్లనే బాంచెను...

అన్నా బాగున్నావా... ఉచ్!! బాగున్నవా అన్నా... ఎవరు బ్రదర్?... ఈ కాంక్రీట్ జంగిల్ లో ఇంత ఆతీయంగా పలకరించేది ఎవరు బ్రదర్?... నేనన్నా... గుర్తుపట్లే... యాద్గిరిని... యా... ధ్గి... రీ... నువ్వా తమ్మీ... అవునన్నా... ఇట్లై పోయావేం తమ్మీ బాగా సన్నబడిపోయావ్... ఏం జేయనన్నా... ఒకటే రంది... ఎందుకు తమ్మీ?... గా ఓరంగల్ ఆజంజాహి మిల్లు మూసేసిరా... ఆల్విన్ మూసేసిరా... నీకు తెల్వంది ఏమున్నదన్నా... ఒక్కటొక్కటి మిల్లులన్నీ మూసేయబట్టిరి... గా కార్మికులంతా ఏం గావాలె? ఇగ మా కంపనీ ఎప్పుడు మూస్తరోనని గుటగుటగ ఉన్నదన్నా... ఇంత రంది గుండెల కూసుంటే... తిన్నది ఒంటబడ్డదా... సన్నబడమా అన్నా... నిజమే తమ్మీ... కార్మికుల బతుకులు దినదిన గండంగా మారాయి... ఎప్పుడు ఏ ఫ్యాక్టరీ మూతపడుతుందో తెలియదు.

ఆల్విన్ అవుట్... ఐడిపియల్ అవుట్... నిజాం షుగర్ ఫ్యాక్టరీ అవుట్... ఆసియాలోనే పెద్దదైన గోదావరి ఖని ఎరువుల ఫ్యాక్టరీ అవుట్... తనూ అవుటైపోయిండు కదా... ఇప్పుడేం లాభం... జనానికి జరగకూడని నష్టం జరిగిపోయాక... అసలు ఈ ప్రైవేటీకరణ అంటే ఏమిటి?

ప్రభుత్వ ఆస్తుల్ని సంస్థల్ని చౌకగా అమ్మేయడం... అమ్మేయడమా?... కొనడమా;... పాయింటే... ఒక వంక అమ్మేయడం, మరోవంక బామ్మర్లుల పేర, భార్యల పేర, బామ్మల పేర కొనేయడం, ప్రభుత్వ ఫ్యాక్టరీలను మూసేసి... తమ ఫ్యాక్టరీ సరుకులు అమ్మడం...

ఎటో పోతున్నావన్నా... ఇయ్యాల అయితారం... ఆఫీస్ లేదుగదా... అవును తమ్మీ దిల్ సుఖ్ నగర్ లో మా పెద్దమ్మను చూడాలని వెళ్తున్నా... మొన్నటిదాకా ఊళ్లో వుండేది... ఈ

మధ్యనే మా పెద్దమ్మ కొడుకు... ఒక్కడే కొడుకు... గవర్నమెంట్ ఆఫీస్ లో ఉద్యోగం పెద్దమ్మను సీటీకి తీసుకొచ్చాడని విన్నాను.

మీ పెద్దమ్మ కొడుకు... తల్లిని యాదికి బెట్టుకున్నాడా!... సీటీకి తీసుకొచ్చుకున్నాడా... గా దయలు యింకా వున్నాయా అన్నా... గా ఆర్లు ఇంకా ఉన్నాయా అన్నా... అవును తమ్మీ... ఊళ్లై వున్న భూమి, ఇల్లు అమ్మేసి సీటీకి తల్లిని తీసుకొచ్చాడట మా అన్న... చూసొద్దామని వెళ్తున్నా... ఇవ్వాళ సెలవు కదా... అవ్... వెళ్లిరా అన్నా... గా బండి మీన గవి ఏంటియన్నా... నిగనిగెట్ల మెరుస్తున్నయో చూడు... పండ్లన్నా, పండ్లు... అవి నిజం పండ్లు కావు తమ్మీ... స్వర్ణాంధ్ర పండ్లు... ఆఁ... అంటే ఏందన్నా... మనల్ని భ్రమపెట్టే పండ్లు తమ్మీ... మట్టి పండ్లు... బట్టి పండ్లు... నిజం పండ్లు కావు... అట్లనా అన్నా... నేను నిజం పండ్లే అనుకున్నా... కాదు తమ్మీ... జనాన్ని ఎంత బాగా భ్రమల్లో ముంచితే అంత పెద్ద నాయకుడు... అంత పెద్ద వ్యాపారి... ఏదో కొంతకాలం బ్రమలల్ల ముంచుతరుగాని... ఎల్లకాలం ముంచలేరు గదన్నా... జనం ఏమన్నావెరోళ్లా?... కాదు తమ్మీ... కాదని మొన్న నిరూపించారు గదా...

ఎటో పోతున్నావ్ తమ్మీ... మందుల షాపుకన్నా... మా సంటి దానికి రొండు రోజుల్నుంచి పాణంల బాగలేదు. డాక్టరు మందులు రాసిచ్చిండు... అట్లాగా... జాగ్రత్తగా మందులు వాడుతమ్మీ... అశ్రద్ధ చేయకు... చేయనన్నా... గా పొలగాండ్రను చూసుకొనే బతుకుతానం గదన్నా... గావాళ్ళే మన కండ్లల్ల ఎలుగులు కాదాన్నా... బాగా చెప్పావ్... తమ్మీ... డబ్బుకు పేదోళ్ళమైనా... ప్రేమకు పేదోళ్లం కావద్దు తమ్మీ... గదీ మాట... మరి నే వెళ్లిస్తానన్నా... దయంచు. మంచిది తమ్మీ... వెళ్ళిరా... అందరినీ అడిగినట్లు చెప్పు... చెప్తానన్నా...

ప్యే!... ఇంకా బస్ రాలేదు... ఇంకా మోక్షం రాలేదు... ఇంకా స్వాతంత్ర్యం... వచ్చింది... వచ్చింది... ఆ వచ్చేది ఎవరు?... నారాయణే కదూ... అవునూ నారాయణే!... నారాయణ నువ్వు కూడా ఇట్లా అయిపోయావేం! నారాయణా నువ్వు కూడ ఇట్లాగే అయిపోతావా!! .... వయసుకు ముందే తల వెంట్రుకలు తెల్లబడి... నడుం వంగి... చేసేది ఏం ఉద్యోగం? ఎయిడెడ్ స్కూల్లో టీచర్... నడుం వంగదూ మరి!... మూడు నెల్లకు... నాలుగు నెల్లకోసారి జీతాలు... వాళ్ళెట్లా బతకాలి? నెలనెలా జీతం అందితేనే సరిపోని బతుకులు... ఇక మూడు నెల్లకు... నాలుగు నెల్లకు జీతాలతో టీచర్లు ఎట్లా బతుకుతారు?... పిల్లలకు పాఠాలు ఎట్లా చెబుతారు?... తీర్చిదిద్దే చేతుల్ని బలహీనం చేస్తే దేశం ఎట్లా బాగుపడుతుంది?... దేశం బాగుపడటం ఎవరిక్కావాలి చెప్పు?... మనమంతా దేశాన్ని మరచిపోయి ఎన్నాళ్లైంది!...

ఫండ్స్ లేవు. ఉంటే జీతాలు సరిగా ఇవ్వరా! ఓహో ఫండ్స్ ఎందుకు లేవు బాబూ?... ఎన్నింటికో ఫండ్స్ వచ్చి టీచర్ల జీతాలకి రావా?... ఖజానా ఖాళీ... ఎవరు మటుకు ఏం చేస్తారు! అట్లాగా... ఖజానా ఖాళీనా... ఖాళీ ఖాళీ... తాగండి తాగండి అంటే జనం తాగుతున్నారా... అయినా ఖజానా ఖాళీ!... విద్యుత్ చార్జీలు విపరీతంగా పెంచారా... అయినా ఖజానా ఖాళీ... పబ్లిక్ కంపెనీలు, కార్పొరేషన్లు అమ్మారా... అయినా ఖజానా ఖాళీ... ప్రపంచబ్యాంక్ రుణాల మీద రుణాలు ఇస్తున్నదా... అయినా ఖజానా ఖాళీ... రెండు రూపాయలకు కిలో బియ్యం రద్దు.... సబ్సిడీలు రద్దు... అయినా ఖజానా ఖాళీ... అసలీ ఖజానా అడుగున ఏముంది బ్రదర్?... సొరంగం!...

కోరీ... కోరీ... షేరింగ్ ఆటోనా... అవున్సార్... అయితే పద... కోరీలో బస్ దొరుకుతుంది... పద పద... అంచెల బతుకు... పద పద... అట్లా మజ్జీలు చేసుకుంటూ... పద పద... పదవయ్యా బాబూ...

\*\*\*

హమ్మయ్య!... ఎట్లాగో చేరుకున్నా... ఈ వీధిలోనేకదూ... మా కజిన్ బ్రదర్ వుండేది.... వీధి చాలా మారిపోయింది... బంగళాలు పెరిగాయి.... చెత్తచెదారం పెరిగింది.... వేగం పెరిగింది.... జెర సైడ్ ప్లీజ్... సైడ్ కే ఉన్నానయ్యా బాబూ... ఇంకెంత సైడెపోనూ?...

అదిగో ఆ ఇల్లు... గేటు మూసి వుంది... తెరిచి వెళ్ళొచ్చును... కుక్క ఉన్నది జాగ్రత్త అనే బోర్డు ఉందా?... లేదు... ఇదివరకూడా లేనట్టు గుర్తు. అయితే గుండె మీది నుంచి చేయి తీసేయ్... తీశాను... తీశావా... ఉం... అడుగు ముందుకు వేయి... వేస్తాను... మా పెద్దమ్మను చూడాలి... ఎట్లా ఉండో!... కొడుకు సిటీకి తీసుకొచ్చాడు... బాగానే వుంటుంది.... అక్కడ ఇల్లు, పొలం అమ్మేశాడట... ఎందుకు మరి!... తల్లి తన దగ్గరే ఉంది కదా... కొడుకును... కోడలిని... మనవరాలిని, మనవడిని కళ్ళనిండా చూసు కుంటుంది.... మా పెద్దమ్మ అదృష్టవంతురాలు... పెద్దమ్మా నువ్వింకెం రంది పడకు... కళ్ల ముందు నీ కొడుకు ఉంటాడు కదా... నీకింకెం కావాలి?... ఏమీ వద్దు బిడ్డా... కళ్లల్లో ఆ నీళ్లెందుకు... మనసు నిండినా వస్తాయి... మండినా వస్తాయి... నీ కష్టాలు బాసినయి... మంచిగుండు పెద్దమ్మా... ఉంట బిడ్డ...

ఎంత సేపు నిల్చుంటావ్... గేటు తెరువు... కిర్... తెరిచాను... లోపలికి అడుగు....

ఎవరు?...

పని మనిషి ఉన్నట్టు గుర్తు... అడుగుతున్నది.

నేను... నేను అంటే అమెకెట్లా తెలుసు?... ప్రకృగది శుభ్రం చేస్తూ... ముందు గదిలోకి వచ్చింది. అదే మా అన్న డ్రాయింగ్ రూం. ఆ ప్రకృ గదిని ప్రత్యేకంగా మా పెద్దమ్మకు కేటాయించారేమో.

ఇంకో అడుగు...

ఎవరు మీరు?...

నేను...నేను...మా పెద్దమ్మను చూడటానికి వచ్చాను... అన్నయ్య ఉన్నారా?

సారా!... లేరు... బయటికి వెళ్ళారు. వదినె... పిల్లలు...

వాళ్లు కూడా బయటికి వెళ్లారు.

అయితే మా పెద్దమ్మ ఒక్కతే ఉందా ఇంట్లో?....!

మీ పెద్దమ్మ ఎవరు?....

అదేనమ్మా... మీ సార్ గారి తల్లి... నాకు పెద్దమ్మ అవుతుంది. ఆ ప్రకృ గదిలో ఉందా?.... ఆ గదిని ప్రత్యేకంగా మా పెద్దమ్మకు ఏర్పాటు చేశారా?...

ఊహూ... ఆ గదిలో కంప్యూటరున్నది.

మరి మా పెద్దమ్మ ఎక్కడున్నది?.... లోపల గదిలో వున్నదా?.... కొంచెం పిలుస్తావా?....

మీ పెద్దమ్మ ఇక్కడ లేదు.

మొన్ననే మా అన్న ఊరినుంచి తీసుకొచ్చారు గదా...!

తీసుకొచ్చారు - కాని ఇక్కడ లేదు.

ఎక్కడుంది మరి?... కొడుకులు, బిడ్డలు ఇంకెవరూ లేరే!!

అమెను ఓల్డేజ్ హోమ్లో... ముసలివాళ్ళ నుంచే ఆశ్రమంలో చేర్చారు సార్...

!!!!

అయ్యో!... అలాగా...తల్లిని ముసలివాళ్లుండే ఆశ్రమంలో చేర్చించాడా మా అన్న?...!

అన్నన్నా!... ఎంత పని చేసినవన్నా... ముసల్దాన్ని నమ్మించి... ఆస్తులమ్మి... ఎంత పని చేసినవన్నా...నగరం తెలివి ముందు... పల్లెలు... మా పెద్దమ్మలు...!!